

І ГЭТА ТАК!

Гомельскія НАВІНКІ

Жоўтая газетка на роднай мове Травень 2014

Першае 100% цалкам беларускамоўнае выданне Гомельскага рэгіёну



Катастрофа беларускай мовы ў Гомелі

стар. 4

**У Гомелі
затрыманыя
два намеснікі
аблвыканкама**

стар. 3

**Судзяць памеж-
нікаў, якія нецвя-
розымі палохалі
вяскоўцаў аўта-
матамі**

стар. 3

**Простая
беларуская
ежа**

стар. 8

У Гомелі затрыманыя два намеснікі аблвыканкама

У Гомелі 19 мая праваахоўнымі органамі затрыманыя два намеснікі Гомельскага аблвыканкама. Пра гэта паведаміў на брыфінгу ў Гомелі першы намеснік старшыні Следчага камітэта Беларусі Аляксей Волкаў.

У Гомелі затрыманыя два намеснікі аблвыканкама

Паводле яго слоў, Следчым камітэтам праводзяцца працэсуальныя дзеянні па крымінальнай справе, што расследуецца ў дачыненні да затрыманых службовых асоб Гомельскага аблвыканкама.

Крымінальная справа аб злоўжыванні ўладай і службовымі паўнамоцтвамі заведзена генеральным пракурорам Беларусі па матэрыялах галоўнага ўпраўлення па барацьбе з арганізаванай злачыннасцю і карупцыяй МУС. Падазраваныя даюць паказанні следчым.

Дзеянні службовых асоб кваліфікаваныя па частцы 3 артыкула 424 Крымінальнага кодэкса РБ.

Абставіны ўчыненага злачынства і прозвішчы затрыманых не выдаюцца.

БелаПАН

У Гомельскай вобласці падчас наваліцы загінуў чалавек

Падчас моцнага ветру з наваліцай ў Гомельскай вобласці смяротна траўмаваны 32-гадовы мужчына. Выпадак адбыўся ў Добрушскім раёне.

Яго ўдарыла электрычным токам у выніку абрыву ліній электраперадачы.

Учора ў другой палове дня на Гомельшчыне адзначаўся моцны вецер з залёвай і наваліцамі. Гэта стала прычынай падзення дрэў на лініі электраперадачы, што прывяло да аб'ястачвання 6 раёнаў вобласці.

Ад непагадзі больш за ўсё ў вобласці пацярпеў Добрушскі раён.

БелТА

У Гомелі на жанчын звалілася ліхтарня

Вечарам 23 мая ў мікрараёне Сяльмашаўскі на вуліцы Фадзеева ў Гомелі ўпала ліхтарня. Пры падзенні асвятляльная апора зачэпіла дзвюх жанчын, якія ў той момант ішлі па тратуары, адна з іх каціла каляску з малым дзіцём. Дзіця не пацярпела — жанчына паспела адштурхнуць каляску.

Як паведамляюць ва УУС аблвыканкама, з папярэднім дыягназам «страсенне мозгу і зрушэнне шыйнага хрыбетніка» адну з пацярпелых шпіталізавалі ў абласную бальніцу. Другая жанчына атрымала траўму жывата, і

пасля аказання меддапамогі яе адпусцілі дадому, паведамляе прэс-служба УУС Гомельскага аблвыканкама.

Акалічнасці здарэння ўстанаўліваюць супрацоўнікі 2-га гарадскога аддзялення міліцыі Чыгуначнага

АУС, якое размешчана па вуліцы Фадзеева.

Паводле звестак міліцыі, асвятляльныя апоры знаходзяцца ў веданні гомельскага прадпрыемства «Гарэлектратранспарт». Слупы на гэтым участку вуліцы ўстаноўлены ў 1991 годзе, тэрмін іх службы 40—50 гадоў. Пры гэтым кожныя паўгода канструкцыі павінны праходзіць праверку. Калі яна праводзілася апошнім разам, высвятляецца. Таксама прызначана экспертыза, якая ўстанавіць прычыну падзення асвятляльнай апоры.

БелаПАН



Ты не чакай

Сюрпрызаў ня будзе

У Гомелі здарыўся пажар на будоўлі гіпермаркета

У Гомелі 16 мая здарыўся пажар на будоўлі гіпермаркета.

Паводле інфармацыі МНС, узгаранне гіпермаркета, што бу-

дзецца па вуліцы Барыкіна, пачалося прыкладна ў 13.20. На тэрыторыі будоўлі адкрытым полымем гарэў пенапласт на плошчы 500 квадратных метраў. На месца НЗ выехалі прыблізна 10 аўтацыстэрн МНС. Адзін чалавек быў эвакуяваны

ратавальнікамі з даху. На гэты момант пажар лакалізаваны.

Замоўцам будаўніцтва з'яўляецца прадпрыемства «Белінвестплаза».

БелаПАН

Судзяць памежнікаў, якія нецвярозымі палохалі вяскоўцаў аўтаматамі

15 мая ў Лельчыцах вызная калегія Гомельскага абласнога суда працягнула разгляд крымінальнай справы ў дачыненні да двух памежнікаў — старшага лейтэнанта Дзмітрыя Гурава і старшага сяржанта Вячаслава Рамановіча. У лістападзе мінулага года нецвярозыя вайскоўцы ледзь не пастралілі моладзь у вёсцы Мілашавічы.

Асноўнае абвінавачванне Гураву і Рамановічу выстаўлена на падставе часткі 3 артыкула 339 Крымінальнага кодэкса (асабліва злоснае хуліганства з пагрозай прымянення зброі).

У судзе ўжо далі паказанні многія сведкі з вёскі Мілашавічы, якіх нецвярозыя памежнікі з аўтаматамі прымушалі паважаць іх і падпарадкавацца. Адзін з вяскоўцаў паведаміў: «Начальствам сябе адчулі, дакладней, адчуў — Гураў, галоўны з іх, які старшы. Другі — больш адэкватны. Гарэлка з каньком сваю ролю адыгралі. Ужо, канечне, ні злосці няма, ні страху — нават крыху шкада іх. Дурні!»

Вечарам 16 лістапада мінулага года начальнік першай мабільнай заставы аддзела пагранічнай службы «Прудок» старшы лейтэнант Гураў і яго падначалены, старшы сяржант Рамановіч, якія ахоўваюць беларуска-ўкраінскую мяжу, зайшлі ў Мілашавічах у бутэрбродную. Выпівалі з нагоды нараджэння сына ў сям'і сяржанта.

Малады вясковы настаўнік Сяргей зайшоў з хлопцамі ў бутэр-

бродную і паглядзеў у бок памежнікаў, якія сядзелі за столікам з непаўналетнімі школьніцамі. Ахоўнікам мяжы гэта не спадабалася, і яны ўсчалі слоўную перапалку. Гураў, каб паказаць, хто гаспадар становішча, выклікаў узброеную падмогу — прыехалі на машыне яго падначаленыя, прывезлі зброю.

Вакол «уазіка» памежнікаў сабралася шмат маладых вяскоўцаў. Узброеныя аўтаматамі Гураў і Рамановіч заскочылі ў бутэрбродную, чым напалохалі ўсіх, хто там яшчэ заставаўся.

Убачыўшы рэальную пагрозу, загадчыца кафэ патэлефанавала ў міліцыю. Да страляніны не дайшло. Але ў дачыненні да памежнікаў распачалі крымінальную



справу па факце злоснага хуліганства.

У зале суда старшы лейтэнант і сяржант сядзяць за кратамі. Са службы ні Гурава, ні Рамановіча пакуль не звольнілі. У Гомельскай пагранічнай групе гэта растлумачылі так: «Пытанне пра звальненне будзе вырашацца на аснове судовага рашэння. Калі іх асудзяць, то ў нас будзе падстава іх звольніць з тае прычыны, што іх прыцягнулі да крымінальнай адказнасці. А пакуль гэтых падставаў няма».

У Буда-Кашалёве 35-гадовы мужчына забіў жонку і спрабаваў застрэліцца сам.

Як паведаміў БелаПАН афіцыйны прадстаўнік упраўлення Следчага камітэта па Гомельскай вобласці Марыя Крываногавы, каля гадзіны ночы 25 мая паміж мужам і жонкай разгарэлася спрэчка з-за курэння жанчыны.

Мужчына і жанчына жылі разам ужо шмат гадоў, а напярэдадні, 24 мая, распісаліся ў загсе.

Паводле слоў падазраванага, жонка абяцала кінуць курыць пасля вяселля. Аднак вечарам, пасля таго як яны адзначылі свята і госці пайшлі, мужчына заўважыў жонку з цыгарэтай, што яго вельмі разлававала, успыхнула сварка. Сведкай гэтага была маці жанчыны. Мужчына, знаходзячыся ў стане моцнага алкагольнага ап'янення, узяў стрэльбу і выстраліў жонцы ў галаву, ад атрыманых траўм яна памерла на месцы.

Пасля чаго мужчына стрэліў сабе ў горла, аднак куля затрымалася ў паднябенні. Маці забітай, калі апамяталася, патэлефанавала ў хуткую і міліцыю.

Цяпер мужчына знаходзіцца на лячэнні ў раённай бальніцы пад канвоем. Стрэльба, з якой была забітая жанчына, зарэгістраваная, мужчына з'яўляецца паляўнічым. Апошнім часам ён ездзіў на заробкі ў Расію, раней не судзімы. Агульных дзяцей не было.

Распачата справа аб забойстве на падставе часткі 1 артыкула 139 Крымінальнага кодэкса, вядзецца следства, падазроны дае паказанні.

Катастрофа беларускай мовы ў Гомелі

У Гомелі сустрэць на вуліцы людзей, якія б размаўлялі на беларускай мове, — складана. Для таго, каб пачуць родную мову — трэба ведаць месца і час, дзе могуць збірацца беларускамоўныя. Няма іх у сацыяльных сетках і суполках. Але сабрацца, каб атрымаць асалоду ад «звонкага «дзе» і густога «чаго», цяжка.

Рэдактар даў мне заданне «напісаць пра беларускамоўную сям'ю». Шукала я, шукала і на ўвесь Гомель не знайшла сямей, каб маці, бацька, дзеці — усе размаўлялі на роднай мове. Няма. Ці гэтыя сем'і сышлі ў падполле далапшых часоў?

Ёсць такія сем'і, дзе, напрыклад, з дзецьмі размаўляюць і на беларускай, і на рускай мове. Ёсць такія, дзе бацька размаўляе з сынам па-беларуску, а маці — па-руску. А вось у «чыстым выглядзе» — на жаль.

«Нема», «Няма»...

Няма ў Гомелі школ з беларускай мовай выкладання, як і дзіцячых садкоў. Выключэнне — «беларускія» класы ў гімназіі №36 імя Івана Мележа, у якой «выхаваўчы працэс — на беларускай мове», і дзіцячы садок №160 — з адной групай, дзе дваццаць дзетак выходзяць на беларускай мове.


Жыхарка Гомеля, сябар ТБМ Марыя Сідарэнка спрабавала «рэалізаваць сваё канстытуцыйнае права» і арганізаваць у садку

па месцы жыхарства беларускамоўную групу для дзяцей, але сутыкнулася з рашучай адмовай загадчыцы.

«Гэта немагчыма!» — адрэзала загадчыца садка і дадала, што працаваць няма каму, а яшчэ і «вы тут з беларускай мовай».

Загадчыцы была прапанавана дапамога з метадычнай і дыдактычнай літаратурай, але тая адмовілася — маўляў, «усяго хапае».

Паратунак у інтэрнэце



Для пошуку аднадумцаў маладая маці стварыла суполку ў сацыяльнай сетцы «Беларуская мова — мова маіх дзяцей».

Людзі да суполкі далучыліся — амаль тысяча чалавек. Але беларускамоўная група ў садку так і не была створана. Проста ў групе абменьваюцца цікавосткамі, навінамі, спасылкамі, дыскусуюць.

У асноўным беларускамоўных можна сустрэць там, у віртуальным свеце. Там жа маладыя бацькі раяць кнігі-дыскі, дзе набыць-знайсці-спампаваць. «У Інтэрнэце дастаткова інфармацыі, сайтаў, слоўнікаў, суполак для беларускамоўных, шмат новага і цікавага з'яўляецца, у рэальным жыцці інакш, цяжэй», — лічыць

Марыя Сідарэнка.

Яна тым часам набывае кнігі для свайго чатырохгадовага Уладзіка ў Мінску, вучыць з ім вершы на роднай мове, чытае малому «Маму Му» Юі Віслан-дэр, «Кніжку Ферды Мураша» Ондэржэя Сэкары, «Пацучок Фэлік падарожнічае» Алены Масла, «Казкі, баечкі, вершыкі» Алега Старынчыка.

Уладзік гаворыць і на рускай мове, і на беларускай. Натхнёна расказвае нам зімовыя вершы пра тое, як «па сумётах шыбуе Дзед Мароз».

Кнігі не купіць

«Наогул, набыць кнігі ці дыскі для дзяцей на беларускай мове ў Гомелі досыць праблематычна, усю літаратуру я вязу з Мінска, робячы два разы на год «налёты» на

сталічныя кнігарні. Там яшчэ можна нешта прыдбаць.

У сталіцы і курсы моўныя, і мерапрыемствы ладзяцца на беларускай мове, у Гомелі гэтага не хапае. Ну, некалькі канцэртаў. Спектаклі «Дзяды» і «Кот на лаўрах» па п'есе Івана Штэйнера мы наведаль ў лістападзе.

Неяк праз ТБМ збіраліся — спявалі пад гітару на роднай мове, майстаркласы ладзяцца па народных танцах у філіяле Веткаўскага музея, прыязджаў «Стары Ольса», «Вурай», іншыя. «Талака» ладзіць штогод такія святы, як Гуканне вясны, Купалле, Ваджэнне і Пахаванне стралы, Каляды, шмат іншага. У прынцыпе, з мерапрыемствамі для дарослых не так ужо і блага»,

— пералічыла наша суразмоўца.

Для дзяцей у Гомелі наогул, мякка кажучы, не створана ніякай «культурна-беларускай прасторы».

«У мінулым годзе на ранішніку ў садку Уладзік расказваў Дзеду Марозу верш на беларускай мове, у гэтым годзе нас папярэдзілі, што ёсць сцэнар свята, вершы ўсе па сцэнары — на рускай мове, таму ніякіх беларускіх вершаў», — зазначае Марыя.

На гэты Новы год Уладзік прыйшоў на ранішнік у драматычны тэатр у вышыванцы, чым выклікаў здзіўленыя погляды.

Праблему можна было б вырашыць, каб Уладзік меў аднагодкаў, бацькі якіх таксама б імкнуліся да выхавання дзяцей сапраўднымі беларусамі.

«Што, беларускамоўныя нашы: з апазіцыі, ТБМ, грамадскія актывісты, журналісты — не маюць дзяцей?» — пытаемся мы.

Марыя смяецца ды жартам і ўсур'ёз дадае: «Беларускамоўныя, як правіла, шмат вучацца. Адукацыя ў іх не на апошнім месцы. Магістратуры, аспірантуры... А потым часта з'язджаюць. Не да дзяцей. Адзін-два максімум».

Сама ж маладая жанчына працуе бухгалтаркай, але на працы не размаўляе з калегамі на роднай мове. «Каштарыс, рахунак... Ад такіх слоў мае калегі ўпалі б у стан анабіёзу. Цяжкая гэта прасоўваць аднаму», — дзеліцца суразмоўца.

Яшчэ некалькі гадоў таму яна сама і не думала пра беларускую мову, пакуль не пазнаёмілася выпадкова з сябрамі ТБМ, якія дапамаглі ёй выправіць памылкі ў напісанай для вучобы працы па беларускай мове. І так зерне беларушчыны трапіла на спрыяльную глебу.

«Я проста ўпершыню ўбачыла «жыўцом» людзей, якія размаўляюць цалкам на беларус-

кай мове. Я ўсвядоміла, што яны існуюць, яны не вымерлі, як манты. І гэта натхняе».

Адэкватны чалавек мусіць ведаць родную мову, гэта паказальнік узроўню развіцця чалавека, яго выхаванасці, інтэлігентнасці. Мой бацька, ён з Віцебшчыны, заўсёды з павагай ставіўся да беларускай мовы, любіў яе, нешта і мне перадалося. У пачатковых класах у Гомелі, у школе №30, я вучылася на беларускай мове — ніхто не быў супраць, усе ўспрымалі гэта як належнае! А потым усё гэта скончылася — ужо ў пятым класе выкладанне ўсіх прадметаў пачалося на рускай мове, такая сітуацыя і цяпер», — адзначае Марыя.

Яна лічыць, што для рашэння праблемы варта было б, каб дзяржава клапацілася пра захаванне свайго, роднага — мовы, культуры, і каб людзі не былі абыякавымі.

«Трэба з дзяцей пачынаць: для іх арганізоўваць свята, імпрэзы, вясёлыя, пазнавальныя і цікавыя. Вось буду ўсё-такі спрабаваць нешта «прабіць» у нашым садку», — кажа Марыя.

Садок №160, дзе ёсць адна група з беларускай мовай выхавання, знаходзіцца на іншым канцы Гомеля. Бацькам Уладзіка прыйшлося б больш за гадзіну ехаць-ісці да садка раніцай, яшчэ гадзіну — ад садка да працы і столькі ж марнаваць часу на вяртанне дахаты вечарам. «Шчыра — нам вельмі нязручна было б вазіць туды штодзень Уладзіка, ён часта хварэе, а ехаць далёка, праз увесь горад», — дадае Марыя.

Садок. Узорна-паказальная група

У садку №160, які месціцца на ўскрайку Гомеля, у Савецкім раёне, група з беларускай мовай працуе два гады. Дваццаць дзяцей весела шчабечуць, адказваючы на пытанні выхавальніцы

пра назвы зімовых месяцаў. Потым, утварыўшы жывы цягнічок, праводзяць экскурсію па групе, паказваючы «цырульню, краму, дзе можна купіць хлеб духмяны», старанна хорам чытаюць вершык «Хлеб — святыня, хлеб — багацце, хлеб у хаце — шчасце ў хаце!».

З выхавальніцай Аксанай Гаўрыленка дзеці абмяркоўваюць чырвона-зялёны сцяг. «Дзеці, якога колеру ў нас на сцягу болей — чырвонага ці зялёнага?» — «Чырвонага!» — «А чаму? А таму, дзеці, што сэрца якое ў нас, у беларусаў?» — «Добрае!»

Аксана Сяргееўна кажа, што пры стварэнні групы (па ініцыятыве аддзела адукацыі) не ўсе бацькі былі «за». «50 на 50. Але цяпер, я вас упэўніваю, усе бацькі задаволены!»

Дзеці прыходзяць дахаты і вучаць бацькоў, як правільна гаварыць. Некаторыя дарослыя не разумеюць і потым у мяне пытаюцца — што гэта за белыя валокны ці іншыя словы. Я сама раней блага ведала родную мову, а зараз вучуся — разам з дзецьмі. Мне родная мова падабаецца, калі я пачала лепш яе разумець, ведаць, вельмі цікавыя вершы, загадкі, гульні, традыцыі. Вось мы неяк аб'ядналі ўсе календарныя свята — Вялікдзень, Купалле, Каляды, зрабілі такое свята — гадавое кола, было вельмі цікава і дзецям, і дарослым. Наша культура, традыцыі — невычэрпная крыніца», — упэўнівае выхавальніца.

Яна шкадуе, што мала дыдактычнага, метадычнага матэрыялу па занятках на роднай мове.

«Хацелася б больш мець дапаможнікаў для развіцця маўлення, напрыклад. Але нешта самі шукаем, набываем, робім», — кажа выхавальніца.

Намесніца загадчыцы садка Людміла Маёрава зазначае, што садок — гэта «пляцоўка для ін-

Катастрофа беларускай мовы ў Гомелі. Працяг

стытута ўдасканалення настаўнікаў», і тут часта праходзяць паказальныя мерапрыемствы.

Наогул, садок №160 ад свайго стварэння ў 1995 годзе меў напрамак беларусізацыі. Але потым гэта ўсё скасавалі, як і школы з беларускай мовай навучання. Цяпер беларусізацыя — гэта адна група, дваццаць дзетак. «Мы б і другую групу маглі адкрыць, каб была патрэба, каб бацькі жадалі гэтага», — прапануе Людміла Леанідаўна.

Яна, як і загадчыца садка Таццяна Маскоўкіна, працуе тут ад адкрыцця дашкольнай установы. Дзякуючы іх намаганням, у садку была створана «Беларуская хатка» з вышыванкамі, калаўротамі, ступамі, драўлянай калыскай, падвешанай пад столь, жорнамі, саламянымі лялькамі, партрэтамі Янкі Купалы і Якуба Коласа. Загадчыца кажа, што дзеці з задавальненнем займаюцца ў такім інтэр'еры. «Для нас жа гэта звыкла — вышыванкі, абрусы, калыска, а гарадскім дзецям усё гэта так у навіну!» — дадае загадчыца.

Беларуская гімназія з рускай мовай навучання

«Беларускай» лічыцца ў Гомелі гімназія №36 імя Івана Мележа. Тут вучацца 454 вучні. (Па праекце ў гімназіі маглі б вучыцца больш за паўтары тысячы.) Гімназія размешчана ў Савецкім раёне, у спальным мікрараёне.

Па сутнасці, тут нават у «бе-

ларускіх» класах такія прадметы, як матэматыка, фізіка, хімія, біялогія ды іншыя, выкладаюць на рускай мове. На роднай мове — сама мова і гісторыя Беларусі. Таксама на беларускай арганізаваны «выхаваўчы працэс». Што гэта значыць? Усе каляндарныя мерапрыемствы (дзяржаўныя, народныя святы), святкаванне юбілеяў беларускіх паэтаў і пісьменнікаў праходзяць на беларускай мове. Таксама на роднай мове вядуцца класныя журналы і дакументацыя, праходзяць нарады, урачыстасці, Мележаўскія чытанні.



У гімназіі працуе бард Вальжына Цярэшчанка, выкладае беларускую мову, а таксама кіруе ўзорным ансамблем «Амялушкі». Заняткі ў калектыве праходзяць на беларускай мове, такі ж падбіраецца і рэпертуар.

ВНУ: сістэма кіравання газавай блокавай гарэлкі па-беларуску

Нядаўна розгалас у СМІ набыла абарона дыплама па-беларуску ў Гомельскім політэхнічным універсітэце імя Сухого. Гэта была першая ў гэтай ВНУ за апошнія 10 гадоў дыпломная работа на роднай мове. Завочнік Андрэй Грабянчук з дапамогай свайго навуковага кіраў-

ніка, загадчыка кафедры «Прамысловая электроніка» Юрыя Крышнёва распрацаваў сістэму кіравання газавай блокавай гарэлкі для катлаагрэгата. Праект быў ацэнены на 10 балаў.

Колькі год таму абараняў дыплом па-беларуску ў Беларускам дзяржаўным універсітэце транспарту і намеснік старшыні абласнога ТБМ Яўген Якавенка.

Тым часам, у Мазырскім педагагічным універсітэце не могуць набраць групу студэнтаў па спецыяльнасці «беларуская мова і літаратура».

Восенню ўніверсітэт падвёў вынікі паступлення: з запланаваных 400 чалавек на бюджэтныя аддзяленні стацыянара недабор склаў 110 чалавек. Незапатрабаванымі аказаліся філалагічныя спецыяльнасці. Асабліва «беларуская мова і літаратура». Разлічваючы зрабіць спецыяльнасць «беларуская мова і літаратура» больш прываблівай, дадалі да яе ангельскую мову, але і гэта не дапамагло: ніводнай заявы на 2013—2014 год.

У Мазырскім універсітэце беларускую мову і літаратуру з дадаткам «нямецкая мова» вывучаюць толькі шэсць чалавек.

І гэта ўлічваючы той факт, што на асобныя спецыяльнасці ў апошні час універсітэт праводзіць цыклічны набор, то бок праз год.

Хто ж хоча ісці ў настаўнікі, калі гэта найменш аплачваная прафесія цяпер?

Пакуль мова трымаецца на такіх волатах духу, як Крышнёў, Цярэшчанка, Якавенка, Сідарэнка. І цяга да мовы ёсць — інтэрнэт таму сведчанне. Але каб мова вырвалася з інтэрнэту на вуліцы, патрэбная дзяржаўная воля.

Юлія Шымкевіч, Гомель

У Буда-Кашалёўскім раёне 16-гадовы падлетак скраў аўтамабіль і збіў насмерць веласіпедыста

У вёсцы Баравое Ляда Буда-Кашалёўскага раёна затрыманы і памешчаны ў ізалятар часовага ўтрымання 16-гадовы жыхар Гомеля, які скраў аўтамабіль і збіў наезд на 54-гадовага веласіпедыста.

Як паведаміла афіцыйны прадстаўнік УСК па Гомельскай вобласці Марыя Крываногова, ноччу 23 мая непаўналетні гамяльчанін прыехаў з сябрамі ў Буда-Кашалёва, каб адсвяткаваць вяртанне сябра з арміі. Дэмабілізацыю адзначалі ў адным з кафэ райцэнтра. Затым кампанія адправілася ў вёску Баравое Ляда, каб прадоўжыць святкаванне.


У вёсцы 16-гадовы падлетак скраў прыпаркаваны на вуліцы аўтамабіль «Опель-Вектра», каб

біць гэта.

Па дарозе непаўналетні не справіўся з кіраваннем і збіў веласіпедыста, які рухаўся ў сустрэчным напрамку. 54-гадовы мужчына, жыхар Буда-Кашалёва, ад атрыманых траўм памёр на месцы.

Аўтамабіль пасля сутыкнення з веласіпедам вылецеў у кювет і перакруціўся. Падлеткі выбраліся з яго, не атрымаўшы цялесных пашкоджанняў.

Непаўналетнія адправіліся ў Буда-Кашалёва на вакзал, каб паехаць у Гомель, але былі па гарачых слядах затрыманыя міліцыяй.



«пакатацца». Яго сябар таксама сеў у машыну. Пазней ён сцвярджаў, што адгаворваў сябра ра-

БелаПАН

Падчас доследаў у Гомельскім дзяржуніверсітэце адбыўся выбух


У лабараторыі Гомельскага дзяржаўнага ўніверсітэта імя Ф.Скарыны днём 8 мая адбыўся выбух.

Як паведаміў БелаПАН прэс-сакратар Гомельскага абласнога ўпраўлення МНС Руслан Габрылёў, надзвычайнае здарэнне адбылося падчас доследаў, якія праводзіў навуковы супрацоўнік. У яго руках адбыўся выбух колбы без наступнага гарэння.

З рэзанай ранай рукі супрацоўнік універсітэта дастаўлены ў бальніцу, іншых пацярпелых няма.

Абставіны здарэння высвятляюцца.

БелаПАН



КУРВА! СПАЛІЎ КАНТОРУ!

Настаўнік — вучню:

— Пятро!

— Га?


— У срацы нага! Устаць, калі з настаўнікам размаўляеш!

ВЕРАШЧАКА

1) СЯЛЯНСКУЮ
КАЎБАСУ, 300г
СВІНІЯ
РАБРЫНКІ, 300г



СОЛЬ
ВАРЫЦЬ 40хв.

2) 
ПАРЭЗАЦЬ
КАЎБАСУ,
АБСМАЖЫЦЬ
РАЗАМ З
РАБРЫНАЙ

3) ПАДКАЛОТА:
МУКУ РАЗБАВІЦЬ
АПАЛОНІКАМ
ЮШКІ, ЗАТЫМ
УЛІЦЬ РЭШТУ
ВАДКАСЦІ
НА 1л 2-3 ст.л.
ЮШКІ МУКІ

4) У РОНДЛІ
ЗЛУЧЫЦЬ
ПАДКАЛОТУ
З КАЎБАСОЙ
І РЭБРАМІ,



ДАДАЦЬ ЛАЎРОВЫ ЛІСТ,
ПЕРАЦ, ПАТУШЫЦЬ І
НАСТАЯЦЬ. ПАДАВАЦЬ
З БЛІНАМІ, БУЛЬБАЙ,
ХЛЕБАМ



ПРОСТАЯ БЕЛАРУСКАЯ ЕЖА

УСЕ СУВЕНІРЫ НА ARTSOUVENIRS.BY

МАЛЯВАЛА КСЕНІЯ КАЧАВАНОВА

**M&S
MEDIA**

Неперыядычнае выданне
Інфармацыйна-забаўляльная газета
«Гомельскія Навінкі Травень 2014»
Уладальнік выдання - M&S Media

Заснавальнік: Гуан Карлас
Галоўны рэдактар: Лявон Грос
Галоўны дызайнер: Аляксей Венецыянаў

246006, г. Гомель, вул. Замаева, 69
Рэдакцыя «Гомельскія Навінкі 2013»

Надрукавана на
папяровай фабрыцы
«Гумно», г. Клінцы,
вул. Мажаеўская, 17б.



Тыраж: 250 асобнікаў.
Распаўсюджваецца безкаштоўна.

Мы ў сацыяльных сетках:

vk.com: gnavinkicom
facebook.com: spravavodstva
Вольга Пыхава: http://vk.com/volha_pyhava

Наш **e-mail:** gnavinki@gmail.com
Наш **сайт:** gnavinki.com

**M&S
MEDIA**